



የቅዱሳት መጻሕፍት ጥናት

ሁለተኛ ክፍል

ዳዊት ጎጂዎቹን ያሸነፈው በማን ስም
ሰከገጠመው ነው?

በእግዚአብሔር
ስም



በኢትዮጵያ ኦርቶዶክስ ተዋሕዶ ቤተ ክርስቲያን የሰንበት ት/ቤቶች ማደራጃ መምሪያ
የመንበረ ፓትርያርክ (ዓለም አቀፍ) የሰንበት ት/ቤቶች አንድነት የተዘጋጀ



የቅዱሳት መጻሕፍት ጥናት



በኢትዮጵያ ኦርቶዶክስ ተዋሕዶ ቤተ ክርስቲያን የሰንበት ት/ቤቶች
ማደራጃ መምሪያ የመንበረ ፓትርያርክ (ዓለም አቀፍ) የሰንበት
ት/ቤቶች አንድነት የተዘጋጀ 2015 ዓ.ም

የግኙን

Email

office@eotc-gssu.org

YouTube

<https://www.youtube.com/channel/UC83LE1vp0FBsV2TEfcpSmUg>

Facebook

<http://facebook.com/EOTC.GSSU>

Telegram

<https://t.me/EOTCNSSU>

Website

<https://eotc-gssu.org/a/>

Twitter

https://twitter.com/tibeb_felege

Copyright ©
2015 E.C

መክሥተ ርዕስ (ማውጫ)

መግቢያ

ምዕራፍ አንድ

ከንጉሥ ሳኦል እስከ ሰሎሞን

፩.፩ የሳኦል ንግሥና

፩.፪ የቅዱስ ዳዊት ታሪክ

፩.፫ የዮናታን እና የቅዱስ ዳዊት ንደኝነት

፩.፬ ንጉሥ ሰሎሞን

፩.፭ ንጉሥ ሰሎሞን ለሁለቱ ሴቶች እውነተኛ ፍርድ መፍረዱ

፩.፮ ጠቢቡ ሰሎሞን ቤተ መመቅደስ መሥራቱ

መልመጃ

ምዕራፍ ሁለት

እስከ ልደተ ክርስቶስ

፪.፩ ነቢዩ ኤልያስ እና ሰራፕታዊቷ ሴት

፪.፪ ነቢዩ ኤልሳዕ እና ንዕማን ሶርያዊ

፪.፫ ንጉሥ ያዝያንና ካህኑ አዛርያስ

፪.፬ የንጉሥ ሕዝቅያስታሪክ

፪.፭ የነቢዩ ኢሳይያስ ታሪክ

፪.፮ ደጉ ጦቢት

፪.፯ የነቢዩ ዮናስ ታሪክ

፪.፰ የነቢዩ ሕዝቅኤል ታሪክ

፪.፱ የነቢዩ ዳንኤልና የሦስቱ ሕጻናት ታሪክ

፪.፲ የሶስና ታሪክ

፪.፲፩ ካህኑ ዕዝራና ነህምያ

፪.፲፪ የዮዲት ታሪክ

፪.፲፫ ጳውሎስ ኢየሱስ

ማጠቃለያ መልመጃ

ዋቢ መጻሕፍት

፩

፩

፭

፰

፲፩

፲፫

፲፮

፲፰

፲፱

፲፱

፳፩

፳፭

፳፮

፳፰

፴

፴፫

፴፮

፴፰

፵፩


፵፫

፵፯

፵፱

፶፪

፶፬



የቅዱሳን መጻሕፍት ጥናት ሁለተኛ ክፍል

የሰንበት ት/ቤቶች ማደራጃ መምሪያ የሰንበት ት/ቤቶች አንድነት

መግቢያ

አባቶቻችን መጽሐፍ ቅዱስን በመማር ሕይወታቸውን ከእግዚአብሔር ጋር በማድረግ የዘለላም ሕይወት አግኝተዋል። ዛሬም ልጆች የቀደሙትን የአባቶቻችንን ሕይወት ምሳሌ በማድረግ በምግባር፤ በትሩፋት ያጌጡ እንዲሆኑ በሁለት ምዕራፍ የብሉይ ኪዳን ነገሥታት እና ነብያት እንዲሁም በእምነታቸውና በመልካም ሥነምግባራቸው የታወቁ አባቶቻችን እና እናቶቻችንን ታሪክ በሚገባ አውቀውና ተረድተው እንዲመሰክሩ እና እንዲተገብሩ ይህ መጽሐፍ ለመማርያ እንዲሆን ተዘጋጀ።

አጠቃላይ አላማ

በዚህ ክፍል ትምህርታቸውን የሚማሩ ተማሪዎች ትምህርቱን ተምረው ሲጨርሱ፡

- በመጽሐፍ ቅዱስ ውስጥ በብሉይ ኪዳን የተጻፉትን ታሪኮች አውቀው ሲጠየቁ ያብራራሉ፤
- በመጽሐፍ ቅዱስ ከተጠቀሱት አበው ሕይወት ተምረው በጎ ሥነ ምግባር ይይዛሉ።
- በመጽሐፍ ቅዱስ በብሉይ ኪዳን ስለነበሩ አበው ይናገራሉ።
- መጽሐፍ ቅዱስን ለማንበብ ራሳቸውን ያስለምዳሉ።

ፆራፍ አንድ ከንጉሥ ሳኦል እስከ ንጉሥ ሰሎሞን



የፆራፍ ዓላማ

ተግራዎች ይህንን ፆራፍ ሲያጠናትቱ

- እግዚአብሔር ጨዋ እና ታዛዥ ሕጻናትን ለንጉሥነት እንደሚሾም ይማራሉ፤
- እግዚአብሔር የሚላቸውን የማይሰሙትን የማያከብሩትን ደግሞ እንደሚቀጣቸው ይማራሉ፤
- ከታላቁ የእግዚአብሔር ወዳጅ ከሆነው ከንጉሥ ዳዊት ታሪክ አንስተው እስከ ንጉሥ ሰሎሞን ርብዓም ድረስ ያለውን የቅዱሳን አባቶች ታሪክ ይረዳሉ፤ ያውቃሉ።

፩.፩ የሳኦል ንግሥና



የግስጥራያ ጥያቄዎች


- ንጉሥ ማለት ምን ማለት ነው ምን ዓይነት ሥራዎችን ይሠራል?
- ንጉሥ እንዴት በማን ይነግሣል?



ልጆች፡ ስሙ ቂስ የተባለ አንድ ብንያማዊ ሰው ነበረ። ለቂስ ሳኦል የሚባል ልጅ ነበረው።
ከዕለታት አንድ ቀን አባቱ ቂስ አህዮቹ ጠፋብትና ቢፈልግ አጣቸው። ልጁ ሳኦልን ጠራውና
የጠፋብትን አህዮች ፈልጎ እንዲያመጣ ላከው። ልጁ ብቻውን ሲፈልግ እንዳይቸገር አስቦ
ከቤቱ አገልጋዮች አንዱን ታዛዥ ጠርቶ አብሮት ሄዶ አህያውን እንዲፈልጉ ላካቸው።
ሳኦልና አገልጋዩ አብረው የጠፋውን አህያ ፍለጋ ሩቅ አገር ሄዱ።

ሳኦልና አገልጋዩ እሩቅ ቢሄዱም አህዮቹን ሊያገኙላቸው አልቻሉም። ድንገት ሳኦል
አገልጋዩን አባታችን የጠፋን መስሎት እንዳይጨነቅ እንመለስ ፍለጋውም ይብቃን
አልተሳካም አለው። አገልጋዩም ሳኦል ወዳጄ እዚህ አካባቢ አንድ የእግዚአብሔር ሰው
አለ ሲባል ሰምቻለው እርሱን ብንጠይቀው አህዮቻችን ያሉበትን ቦታ ይነግረናል አለው።
ሳኦልም ጥሩ ሐሳብ ነው እንፈልገው ብሎ ወደ መንደሩ ተያይዘው ሄዱ። እግዚአብሔር
ገና እነ ሳኦል አህያ ፍለጋ ሳይላኩ ከአንድ ቀን በፊት ለሳሙኤል “ሕዝብ እስራኤል ንጉሥ
አንግስልን እያሉ አብዝተው ወደ እኔ እየጮሁ ነው። ስለዚህ አህያ ፍለጋ ወጥቶ ወደ
አንተ የሚመጣ አንድ ሰው እልክሃለሁ እርሱን ቀባውና አንግሡ” ብሎ አዞት ነበር።
አህያ ለመፈለግ ከአባቱ ተልኮ የመጣው ሳኦል ሳሙኤል ወዳለበት ደረሰ። ሳሙኤልም
ገና ሳይነግረው ሳኦልን የአባትህ አህያች ስለተገኙ አትጨነቅ አንተ ከኔ ጋር ትቆያለህ
አገልጋዩ ግን ወደ አባትህ ይመለስና ስላንተ ደህና መሆን ይነግርልሃል አለው።
ሳሙኤልም እግዚአብሔር እንዳዘዘው ሕዝቡን ሁሉ ወደ አደባባይ ሰብስቦ ሳኦልን
ከመካከላቸው ጠርቶ አቆመው። ሕዝቡም ሁሉ በደስታ ምን ያለ ያማረ ሰው ነው ይህማ
ቁመቱ የረዘመ ትከሻው የሰፋ መልክ መልካም ንጉሣችን እንዲሆን እንፈልጋለን እያሉ
በእልልታ አደባባዩን አደመቁት። ሳሙኤልም ቅባት አምጥቶ እግዚአብሔር እንዳዘዘው
በሳኦል ራስ ላይ አፈሰስበት። ሳኦልም የእስራኤል ንጉሥ ሆኖ ተሾመ።

ነገር ግን ሳኦል ከነገሠና ከጥቂት ጊዜ በኋላ ለእግዚአብሔር አለመታዘዝ ጀመረ። ሳኦል
ያመልካም ታዛዥነቱ አየጠፋ የሚታዘዘውን አልፈጽምም ማለት ጀመረ። በዚህ ጊዜ
እግዚአብሔር ሳኦል ለኔ ስላልታዘዝክ ከእንግዲህ በእስራኤል ላይ አትነግስም ትሻራለህ
ባንተ ፋንታም ታዛዥ ሰው እሾምላቸዋለሁ ብሎ ተቆጣው።



ሥዕል ፩ : ሳሙኤል ሳኦልን የንግሥና ቅባት ሲቀባው



መልእክት

የእግዚአብሔርን ሕግና ሥርዓት አለማክበር ፈጣሪ ከሚሰጠን ሰጦታ እንደሚለየን በአንጻሩ ደግሞ የእግዚአብሔርን ሕግና ሥርዓት ማክበር ደግሞ ረድኤትና በረከት ያስገኛል።

ጥያቄ

- ፩. ልጆች፣ የአባቱን አህያ ፍለጋ ወጥቶ እግዚአብሔር ለንጉሥነት የቀባው ሰው ማነው?
- ፪. የሳኦል አባት ስሙ ማን እንደሆነ ታስታውሳላችሁ?
- ፫. ሳኦልን የቀባው የእግዚአብሔር ነቢይ ማን ይባላል?
- ፬. እግዚአብሔር ሳኦልን ለምን ተቆጣው?



የተገባ ልማድ

ልጆች የተማረችሁትን ትምህርት ለቤተሰቦቻችሁ ንገሩ።

፩.፪. የቅዱስ ዳዊት ታሪክ



የግሰጽጫ ጥያቄዎች

- ልጆች፣ ስለ ንጉሥ ዳዊት ምን ምን ታውቃላችሁ?
- ልጆች፣ እግዚአብሔር ሳኦልን በሳሙኤል እጅ እንደቀባው አስታውሳችሁ?



ሥዕል ፪ : ቅዱስ ዳዊት በእረኝነት

እግዚአብሔር ነቢዩ ሳሙኤልን ጠርቶ እሴይ ወደሚባል ሰው ቤት እንዲሄድና ካሉት ወንዶች ልጆች ውስጥ እኔ የማሳይህን በሳኦል ፋንታ ንጉሥ ይሆን ዘንድ ቀብተህ ታነግሠዋለህ ብሎ አዘዘው። ሳሙኤል የታዘዘውን ለመፈጸም እሴይ ጋር ሄደ። እሴይም “አንተ የእግዚአብሔር ሰው ወደ እኔ እንዴት መጣህ?” አለው። ሳሙኤልም ከልጆችህ አንዱን ቀብቼ እንዳነግሥ እግዚአብሔር አዘዛልና ልጆችህን ተራ በተራ ጥራልኝ አለው። እሴይም ከታላቁ ጀምሮ ልጆቹን በሳሙኤል ፊት ያቀርባቸው ጀመር። ልጆች፣ ሳሙኤል ገና ታላቁ ልጅ ሲመጣ አይቶ እግዚአብሔር ይሄንን ነው የሚሾመው ምክንያቱም ቁመቱ እና መልኩ ውብ ነው ብሎ ቢጠብቅ የያዘው ዘይት ሳይፈላ ቀረ። ልጆች፣ ዘይቱ የፈላለትን ልጅ እንዲቀባ እግዚአብሔር እንዳዘዘው አስታወሳችሁ? ልጆች፣ እሴይ ሰባቱንም ልጆቹን በሳሙኤል ፊት ቢያሳልፋቸውም ዘይቱ ለሁሉም ሳይፈላ ቀረ። በዚህን ጊዜ ሳሙኤል ግራ ተጋብቶ እሴይን “ሌላ ልጅ የለህም?” እስካሁን የመጡትን ልጆች እግዚአብሔር አልመረጣቸውም አለው። እሴይ ሳሙኤልን “በእርግጥ በጎቼን እንዲጠብቅልኝ ወደ ሜዳ የላኩት የበጎች ጠባቂ ዳዊት የሚባል ልጅ አለኝ ግን ገና ሕጻን ልጅ ስለሆነ እርሱ እንኳን ንጉሥ መሆን የሚችል አይመስለኝም” አለው። ሳሙኤልም ይሄንን ሲሰማ ተደስተው እሴይንም “ምናልባት እርሱን ሊሆን ይችላል የመረጠው እስኪ አስጠርተህ አምጣልኝ” አለና አዘዘው። ዳዊት ወደ ሳሙኤል እየመጣ በመንገድ ሳለ ሳሙኤል የያዘው በቀንዱ ውስጥ ያለው ዘይት መፍላት ጀመረ። ሳሙኤልም እግዚአብሔር ለንጉሥነት የመረጠው ዳዊት መሆኑን አውቆ የንጉሥነት ዘይቱን ቀባው።

ልጆች፣ ዳዊት የእሴይ የመጨረሻው ልጅ ስለነበረ አባቱን እየታዘዘ በግ ይጠብቅ ነበር። ከልጅነቱ ጀምሮ በገና መደርደርና መዝሙር መዘመር ይወድ ነበር። በዝማሬ ጸጋው እግዚአብሔርን እያመሰገነ በንግሥና ጸጋው ደግሞ በእስራኤል ፊት ሞገስ ያገኘ ሰው ነበረ።

መልእክት

እግዚአብሔር የሰጠንን የተለያዩ ሀብቶች በአግባቡ ልንጠቀም ይገባል እንዲሁም ለእግዚአብሔር ልንታመን እና ልንታዘዝ ይገባል።

ጥያቄ

- ፩. ዳዊትን እንዲያነግሥ የታዘዘው ነቢይ ማነው?
- ፪. ዳዊትን እንዲያነግሥ የታዘዘው ነቢይ ማነው?
- ፫. ዳዊት የጻፈው መጽሐፍ ስም ምን ይባላል?
- ፬. ልጆች ቅዱስ ዳዊት ምን ይጠብቅ ነበር?

፩.፫. የዮናታን እና የቅዱስ ዳዊት ጓደኝነት



የማስፈራሪያ ጥያቄዎች

- ልጆች ቅዱስ ዳዊት የሚለውን ስምስትሰሙ ምን ትዝ ይላችኋል?

ልጆች ቅዱስ ዳዊትና የሳኦል ልጅ ዮናታን በጣም የሚዋደዱና የሚተማኑ ጓደኞች ነበሩ። ዳዊት ማለት የተመረጠ ወይም በግእዙ “ኅሩይ” ማለት ነው። ዮናታን ማለት ደግሞ ረዳት፤ አጋዥ ማለት ነው። ንጉሥ ዳዊት በቤተልሔም ይሁዳ እሴይ ከተባለ ሰው ተወለደ። በአባቱ ቤት የሁሉም ታናሽ ሲሆን የአባቱን በጎች ይጠብቅ ነበር። ከዕለታት በአንድ ቀን ፍልስጥኤማውያን እስራኤላውያንን ጦራቸውን አዝምተው ወረሩ። በፍልስጥኤማውያን ሠራዊት ውስጥ ጎልታል የሚባል እጅግ ግዙፍ የሆነ ወታደር ነበር። የእስራኤል ወታደሮች ግዙፉን ጎልታልን ፈሩት፤ ጎልታልም የእስራኤልን ወታደሮች አስፈራራቸው። ዳዊት የእስራኤልን ወታደሮች ያስፈራውን ግዙፉን ጎልታልን “አንተ በጉልበትህ ብትመጣ እኔ በእግዚአብሔር ኃይል አሸንፍሃለሁ” ብሎ በወንጭፍ ድንጋይ አስገብቶ ወርወሮ ገደለው።

የትግሉም አሸናፊ በመሆኑ የብዙዎች መደነቂያ ሆነ። ዮናታን ደግሞ የእስራኤል ንጉሥ የሳኦል ትልቁ ልጅ ነበር። ዳዊት ሕዝብ ያከብረው የነበረ ጀግናና የጦር አለቃም ነበር። ከዳዊት ጋር ተግባቡ፤ ቃልኪዳን አደረጉ። ልባዊ በሆነ የወንድማማችነት ፍቅር ተዋድደው አብረውም ይጫወቱ ነበር። ዮናታንም የለበሰውን ካባ አውልቆ ልብሱንም ሰይፉንም ቀስቱንም መታጠቂያውንም ለዳዊት ሸለመው። በዳዊት የመከራ ቀን ሁሉ ዮናታን አብሮት ነበር። ጓደኞች እስከ ምን ድረስ መዋደድ እንዳለባቸው ዳዊትና ዮናታን ጥሩ ምሳሌዎች ናቸው።



ሥዕል ፫ : ቅዱስ ዳዊት ጎልያድን በወንጭ ወርወሮ ሲመታው

መልእክት

ጓደኝነት በደስታ እና በስኬት ብቻ ሳይሆን በሐዘን እና በችግር ጊዜ ጭምር ነው። እንደ ዳዊትና የዮናታን ያሉ ጓደኝነት መገለጫው ይህ ነው። እናንተም ለጓደኞቻችሁ ዘወትር መልካም ሁኑ።

ጥያቄ

- ፩. ልጆች፣ ዳዊት ማለት ምን ማለት ነው?
- ፪. ልጆች፣ እስራኤላውያን ዳዊትን በጣም ያከበሩት ለምን ይመስላችኋል?
- ፫. ልጆች፣ ዳዊት ጎልያድን ያሸነፈው በማን ስም ስለገጠመው ነው?
- ፬. ልጆች፣ የቅዱስ ዳዊትና የዮናታን ጓደኝነት ምን ይመስል ነበር?
- ፭. የዮናታን የማን ልጅ ነው?



የተገባ ልምድ

ልጆች የተማረችሁትን ትምህርት ለጓደኞቻችሁ ተናገሩ።

፩.፬ ንጉሥ ሰሎሞን



የግዜ-ቆያ ጥያቄዎች

- ሰሎሞን ለምን ጠቢብ ተባለ?

ንጉሥ ሰሎሞን አባቱ ንጉሥ ዳዊት እናቱ ደግሞ ቤርሳቤህ ትባላለች። ሰሎሞን ማለት ሰላማዊ ማለት ነው። በተወለደበት ወቅት ሲያድግ በዙፋኑ እንደሚተካው ንጉሥ ዳዊት ለቤርሳቤህ ቃል ገባላት። ብላቴናው ሰሎሞን ፲፪ ዓመት በሞላው ጊዜ ነቢዩ ናታን፣ የሃገሩን ባለሥልጣናት ኹሉ አስጠርቶ ሰሎሞንን በራሱ በቅሎ ላይ አስቀምጠው። ሰሎሞንም በመንግሥት ዙፋን ተቀመጠ። የንጉሡ አሽከሮችም “እግዚአብሔር የሰሎሞንን ስም ከስምህ ይልቅ መልካም ያድርገው፤ ዙፋኑንም ከዙፋንህ ይልቅ ከፍ ከፍ ያድርገው” እያሉ ዳዊትን አመሰግኑት። ዳዊትም “ዐይኖቼ እያዩ በዙፋኔ ላይ የሚቀመጥ ልጅ ለእኔ ለባሪያው ዛሬ የሰጠ የእስራኤል ፈጣሪ እግዚአብሔር ይክበር ይመስገን” አለ። ንጉሥ ዳዊት የሚሞትበት በደረሰ ጊዜ “ብልህ ሰውም ኹን። በሕጉ ጸንተህ ትኖር ዘንድ በሙሴ ሕግ የተጻፈውን የፈጣሪ የእግዚአብሔርን ሕግና ትእዛዝ ጠብቅ።” ብሎ ልጁ ሰሎሞንን መከረው። ከዳዊት ዕረፍትም በኋላ ንጉሥ ሰሎሞን መሥዋዕት በሠዋ ጊዜ እግዚአብሔር በሕልም ተገልጾ “እሰጥህ ዘንድ ልብህ ያሰበውን ለምነኝ” አለው። ሰሎሞንም “እኔ ባሪያህ በእውነት እፈርድ፤ ክፉውን ከበገው ለይቼ ዐውቅ ዘንድ ዕውቀትን ስጠኝ?” ብሎ ለመነው። እግዚአብሔርም “ከአንተም በኋላ ከአንተም በፊት እንደ አንተ ያለ እንዳይነሣ አድርጌ ብልህና አስተዋይ ልቡናን ኹሉ ሰጠሁህ” አለው። ሰሎሞንም ከዚህ በኋላ በጥበብና በማስተዋል ሕዝቡን ማስተዳደር ጀመረ። ጥበቡ የተገለጠበትን የሁለቱ ሴቶችን ክርክር ፍርድ ሰጠ፤ ቤተመቅደስም ሠራ፤ እግዚአብሔር ገልጾለት አምስት የተለያዩ መጻሕፍትን ጽፏል። የነቢዩ ንጉሥ ዳዊት ልጅ ሰሎሞን የእስራኤል ሦስተኛ ንጉሥ ነው። ምንም እንኳን ብዙ መልካም እና እግዚአብሔርን ደስ የሚያሰኙ ሥራዎችን የሠራ፤ በጥበቡ፤ በስብከቱና በልባምነቱ የታወቀ እና ለአባቱ ለዳዊት ያልተፈቀደውን ቤተመቅደስ የሰራ ንጉሥ ቢሆንም በስተመጨረሻ የማይገቡ ሥራዎችን ከመሥራቱም በላይ ለጣዖት ስለሰገደ እግዚአብሔር አዘነበት ለአባቱ ለዳዊት ሲል በእርሱ ዘመን ምንም

እንደማያደርግ በልጁ በሮብዓም ዘመን ግን እስራኤል ለሁለት እንደሚከፈሉ ነገረው።

መልእክት

እግዚአብሔር እንደ ሰሎሞን የእርሱን ጥበብ የሚለምኑትን አስተዋይ ልጆች ይወዳል። ስለዚህ ይባርካቸዋል፤ በታላላቆችም ላይ ይሾማቸዋል።

ጥያቄ

፩. ልጆች፣ ሰሎሞን ማለት ምን ማለት ነው?

፪. ንጉሥ ዳዊት በሚሞትበት ወቅት ሰሎሞንን ምን ብሎ መክረው?

፫. ሰሎሞንን የሾመው ነቢይ ማን ይባላል?

፬. ንጉሥ ሰሎሞን የሠራቸውን ዋና ዋና ሥራዎች ዘርዝሩ።

፭. ሰሎሞን እንደተሾመ መጀመሪያ እግዚአብሔርን የለመነው ምንድነው?

፩.፭. ንጉሥ ሰሎሞን ለሁለቱ ሴቶች እውነተኛ ፍርድ መፍረዱ



የግስጥራፍ ጥያቄዎች

- ከዚህ በፊት ስለ ጠቢቡ ሰሎሞን የተማራችሁትን መምህራችሁ፡፡ በሚሰጧችሁ ቅደም ተከተል መሠረት ለጓደኞቻችሁ ግለጹላቸው፡፡

ልጆች፤ ንጉሥ ሰሎሞን ከእግዚአብሔር ዘንድ ማስተዋል የተሰጠውና “ጠቢቡ ሰሎሞን” በመባል ይጠራ እንደነበር መማራችሁ ይታወሳል፡፡ አንድ ቀን ሁለት እናቶች ተጣልተው እየተጨቃጨቁ ወደ እርሱ ዘንድ መጡ፡፡ እነዚህ በአንድ ቤት ውስጥ የሚኖሩ እናቶች የጥላቸው መነሻ ምክንያት ሁለቱም ልጅ ወልደው ተኝተው በነበረበት ጊዜ አንደኛዋ ሰነፍ ሴት ስለነበረች በእንቅልፍ ልቧ ልጇ ላይ ተኛችበት ልጇ ታፍኖ ሞተ፡፡ የልጇን መሞት ያወቀችውም ይህቺ ሴትም ቀስ ብላ ተነስታ የሁለተኛዋን ሴት ጤናማ ልጅ ወስዳ ከእንቅልፏ እንዳትነቃባት ተጠንቅቃ የሞተውን ልጇን አስታቀፈችት፡፡

ከጥቂት ጊዜ በኋላ ሁለተኛዋ ሴት ስትነቃ በዕቅፏ የነበረው ጤናማ ልጇ የሞተ መሆኑን ተረዳች በዚህም ምክንያት ከመጀመሪያዋ ሴት ጋር “ጤናማው ልጅ የኔ ነው” “የእኔ ነው” እየተባባሉ ተጣሉ፡፡ በዚህ ጊዜ ወደ ንጉሥ ሰሎሞን ዘንድ ለፍርድ መጡ፡፡ ንጉሡም የተጣሉበትን ምክንያት ከተረዳ በኋላ “ሠይፍ አምጡልኝ ደህናውን ሕጻን ከሁለት ክፈሉትና ግማሽ ግማሽ አካፍሏቸው” አለ፡፡ ንጉሡ ሕፃኑን ለሁለት ቢከፍሉት እንደሚሞት ያውቃል ነገር ግን ሴቶቹ ስለ ልጁ የሚሉትን ለመስማት ፈልጎ ነበር፡፡ የመጀመሪያዋ ልጇን ተኝታበት የገደለችው ሴት “ጥሩ ነው ይከፈልና ለሁለታችንም ይሰጠን እንጂ ለእኔም ለአንቺም አይሆንም” አለች ሁለተኛዋ ያልሞተው ልጅ እናት “ልጁ ለሁለት ሲከፈል ስለሚሞት ለእሷ ይሰጥ” አለች፡፡ ንጉሥ ሰሎሞንም “ለሕፃኑ ሕይወት ያዘነችው እውነተኛዋ እናት እሷናት ልጁን ለእርሷ ስጧት” ብሎ ፈረደ በዚህም የእግዚአብሔር ጥበብ በሰሎሞን ላይ እንደነበረበት ሕዝቡ ሁሉ አወቁ፡፡





ሥዕል ፬ : ንጉሥ ስሎሞን ለሁለቱ ሴቶች ሲፈርድ

መልእክት

ሐሰት እና ሐሰተኛ ጊዜው ሲደርስ በእግዚአብሔር መገለጡ ስለማይቀር ልጆች ራሳችንን ሐሰት ከመናገር እና ከማድረግ መጠበቅ አለብን።

ጥያቄ

፩. ልጆች፣ የሁለቱ ሴቶች ጸብ መነሻው ምን ነበር?

፪. ልጆች፣ ከሁለቱ ሴቶች በልጁ ለሁለት መከፈል ደስተኛ የሆነው ሴት የትኛው ነች?

፫. ልጁን ተኝታበት የገደለችው ሴት የትኛው ሴት ነች?

፬. ልጁ ለሁለት ይካፈል ያለችው ሴት የትኛው ሴት ነች ለነፏ ወይስ ጎበዟ?

፭. ልጆች ከታሪኩ ምን ተማራችሁ?




የተገባር ልምድ

ልጆች የተማረችሁትን ትምህርት ለምታውቁቸው ንገሩ።

፩.፮. ጠቢቡ ሰሎሞን ቤተ መቅደስ መሥራቱ

የእግዚአብሔር የቃል ኪዳን ታቦት ይኖር የነበረው በድንኳን ውስጥ ነበር። ይህን ያስተዋለው ሰሎሞን የእግዚአብሔርን ቤተመቅደስ ለመሥራት አስቦ የአባቱ የቅዱስ ዳዊት ወዳጅ ወደነበረው ጢሮስ የምትባል ሀገር ንጉሥ ወደ ኪራም መልእክተኞችን ልኮ ቤተ መቅደስ መሥራት እንዳለበ እና ግንቦኞች፣ የእንጨት ባለሙያዎች እና የዝግባና የጥድ እንጨቶች እንዲልክለት ጠየቀው። ኪራምም ሰሎሞን የጠየቀውን ሁሉ አደረገለት። ሰሎሞንም ለሥራው የሚያስፈልጉትን ድንጋይ እና የመሳሰሉትን አሟላ።

በእስራኤል ላይ በነገሠ በአራተኛው ዓመት ሰሎሞን አባቱ ዳዊት ከእግዚአብሔር እንዲታዘዘው በሞሪያ ተራራ የእግዚአብሔርን ቤት ሲጨርስም አባቱ ዳዊት ለቤተመቅደስ አገልግሎት ይውል ዘንድ ያስቀመጠውን የብርና የወርቅ ቁሳቁስ ሁሉ አስገባ። ሰሎሞንም ቤተመቅደሱን በወርቅ አስለብጦ አሳመረው። በመጨረሻም የቃል ኪዳኑን ታቦት ከጽዮን ከተማ አስመጥቶ ካህናቱ በቅድስተ ቅዱሳኑ ውስጥ እንዲያስቀምጡት አደረገ። ከመቅደሱም በወጡ ጊዜ የእግዚአብሔር ክብር ቤተመቅደሱን ሞላው። ሰሎሞንም ተንበርክኮ “አቤቱ በዚህ ሥፍራ የሚጸልዩትን ልመና ስማ” ብሎ ለመነ እግዚአብሔርም የእጅህን ሥራ በጣም ወድጄዋለሁ በዚህ ሥፍራ አድሬ እኖራለሁ የሚለምኑኝን እሰማለሁ፤ ያዘኑ ይጽናናሉ፤ የተራቡ ይጠግባሉ፤ የተጠሙ ይረካሉ ለዘለዓለም አይኖቼ በዚህ ሥፍራ ይኖራሉ” ብሎ ቃል ገባለት።



ሥዕል ፩ : የሰሎሞን ቤተ መቅደስ

መልእክት

የእግዚአብሔርን ፈቃድ ጠይቀን በንጽሕና እና በቅድስና ሆነን
የምንሠራውን ሥራ ሁሉ እግዚአብሔር ይባርክልናል።

ጥያቄ

- ፩. ልጆች፣ ሰሎሞን ቤተ መቅደሱን ከመሥራቱ በፊት የቃል ኪዳን ታቦት የት ነበር?
- ፪. ሰሎሞን የሠራውን ቤተመቅደስ እግዚአብሔር ምን አደረገለት?
- ፫. ሰሎሞን ቤተመቅደሱን ሠርቶ የቃልኪዳን ታቦት ካስገባ በኋላ ምን አደረገ?
- ፬. ሰሎሞን ቤተመቅደሱን በምን አሳመረው?



የተገባ ልምድ

ልጆች የተማረችሁትን ትምህርት ለምታውቁቸው ንገሩ።

፩. ሰዎችን የሚመራ ሰው ጥበብ እንደሚያስፈልገው የሰሎሞን ታሪክ ያስተምረናል።

ሐ. ጎረቤ

ፆራፍ ሁለት እስከ ልደተ ክርስቶስ



የፆራፍ ዓላማ

ተግራዎች ይህንን ፆራፍ ሲያጠናትቱ

- ነቢዩ ኤልያስ ለሰናማዊቷ ሴት ያደረገላትን ተአምራት ይረዳሉ።

፪.፩ ነቢዩ ኤልያስ እና ሰራጽታዊቷ ሴት



የግስጥሬያ ጥያቄዎች

- ልጆች ስለ ነቢዩ ኤልያስ ሰምታችሁ ታውቃላችሁ?

ንግሥት ኤልሳቤጥ እና ሕዝቡ ጣኦት ያመልኩ በነበረበት በዚያ ወቅት ኤልያስ የተባለ ነቢይ ነበረ። በሕዝቡ ኃጢአት ምክንያት ኤልያስ ሰማይ ዝናብ እንዳይሰጥ ምድርም ፍሬ እንዳታፈራ አድርጎ ነበር። ከዚህም በኋላ ነቢዩ ኤልያስ ወደ ዮርዳኖስ ማዶ በመሄድ ኮራት በሚባል ዋሻ ውስጥ ተቀመጠ። እግዚአብሔር ነቢዩ እንዳይቸገር ሁልጊዜ ጠዋትና ማታ በቁራ አማካኝነት ምግብ ይልክለት ነበር። ከዋሻ ከወጣ በኋላ “ወደ ሰራጽታ ሂድ በዚያ የምትኖር አንዲት ባሏ የሞተባት ሴት ምግብ ታዘጋጅልሃለች” አለው ኤልያስም ወደ ከተማዋ መግቢያ እንደደረሰ እግዚአብሔር በነገረው መሠረት አንዲት ድሀ ሴት እንጨት ስትለቅም አገኛትና “እባክሽ ጥቂት ውኃ ስጪኝ” አላት። ልታመጣለት ስትሄድ ደግሞ ቁራሽ እንጀራም አምጭልኝ አላት እሷም “የምሰጥህ እንጀራ የለኝም። እንዳልጋግርልህ እንኳ ያለኝ ዱቄትና ዘይት ለእኔና ለልጄ ትንሽ እንጀራ ለመጋገር ብቻ የሚበቃ ነው” አለችው። ኤልያስም “ለእኔ እንጀራ ከጋገርሽልኝ ዳግመኛ ዝናብ እስኪዘንብ ድረስ ዱቄቱና ዘይቱ እንደማያልቅ እግዚአብሔር ተናግሯል” ሲላት ወደ ቤቷ ገብታ ለእግዚአብሔር ነቢይ ዳቦ ጋገረችለት። ልክ እግዚአብሔር ቃል እንደገባው በድርቁ ወቅት ሴትየዋና ልጇ የሚበሉት ምግብ አላጡም። ዱቄቱም ሆነ ዘይቱ አላለቀም ነበር።

ከዚያም አንድ በጣም የሚያሳዝን ነገር ተፈጠረ። የሴትየዋ ልጅ በጣም ታመመና ሞተ። እሷም ኤልያስን እንዲረዳት ለመነሻው። ኤልያስም ትንሹን ልጅ ከእሷ ተቀብሎ ፎቅ ላይ ወዳለው ክፍል ወሰደው። ከዚያም አልጋ ላይ አስተኛውና እግዚአብሔር ልጁን እንዲያሥነሳለት ጸሎት አደረገ። በሚያስደንቅ ሁኔታ የልጁ ሕይወት ተመለሰለትና መተንፈስ ጀመረ! ኤልያስም ሴትየዋን “ይኸው! ልጅሽ ተነስቷል” አላት። እሷም በጣም ደስ አላት።

መልእክት

ኤልያስ ለእግዚአብሔር በመታዘዙ ምክንያት እግዚአብሔር ደግሞ ልመና እንደሰማና እርሱንም እንደጠበቀው በረሃቡም ጊዜ እንደመገበው ጸሎቱንም ሰምቶ ሙት እንዳሥነሳለት በመረዳት ለእግዚአብሔር መታዘዝና ታማኝ መሆን ይገባል።

ጥያቄ

- ፩. ልጆች፥ ደሀዋ ሴት ኤልያስን በመመገቧ ምን አገኘች?
- ፪. ነቢዩ ኤልያስ ወደ ደሀዋ ሴት እንዲሄድ የነገረው ማነው?
- ፫. ሰማይ ዝናብ እንዳይሰጥ ምድርም ፍሬ እንዳታፈራ የሆነው በምን ምክንያት ነው?
- ፬. ነቢዩ ኤልያስ ሴትየዋን ምን ለመናት?
- ፭. የሞተውን ልጁን ከሞት ያሥነሳላት ማነው?



የተገባ ልምድ

ልጆች፥ ኤልያስ ከሙት ያሥነሳው ልጅ በመጻሐፍ ቅዱስ ውስጥ የሚታወቅ ነው። እስኪ የቤተክርስቲያን መምህራንን ይህ ልጅ ማን እንደሆነ ጠይቃችሁ ታሪኩን በመጻፍ ለክፍል ጓደኞቻችሁ ወይም ለወላጆቻችሁ አንብቡላቸው።

፪.፪. ነቢዩ ኤልሳቦ እና ሶርያዊው ንዕማን



የግብፅ ጥያቄዎች

- ልጆች ነቢዩ ኤልሳቦ የነብዩ ኤልያስ ደቀ መዝሙር እንደነበር ታውቃላችሁ?
- ሶርያዊው ንዕማንን እና ነቢዩ ኤልሳቦን የሚያገናኛቸው ምን ይመስላችኋል?

ኤልሳቦ ከግብርና ስራ የተጠራና ሲጠራ በሬዎቹን በማረድ ለድሀዎች በማብላት ነቢዩ ኤልያስን የተከተለና የእሱ ደቀመዝሙር የነበረ ታላቅ ነቢይ ነው። ኤልሳቦ ነቢዩ ቅዱስ ኤልያስ ሲያርግ በማየቱ የኤልያስ በረከት እጥፍ ሆኖ አድርጎታል። በሕይወት እያለ አንድ ሙት ከሞተ በኋላ ደግሞ በአጥንቱ አማካኝነት ሙት ያሥነሳ ታላቅ የእግዚአብሔር ሰው ነበር። በአንድ ወቅት ሕጻናት በራሱ በርሀነቱ ኤልሳቦ መላጣ እያሉ ሲሰድቡት ስለረገማቸው ድቦች ከጫካ ወጥተው በሏቸው።

የሶርያ ንጉሥ የሠራዊት አለቃ ንዕማን የሚባል ሰው ነበር። ንዕማን በለምጽ በሽታ ተይዞ ነበር። በንዕማን ቤት በሶሪያ ወታደሮች ተማርካ የመጣች አንዲት እስራኤላዊት ሴት በንዕማን ቤት ታገለግል ነበር። ይህችም ሴት ንዕማን ወደ እግዚአብሔር ነቢይ ወደ ኤልሳቦ ቢሄድ ከበሽታው እንደሚድን ለንዕማን ነገረችውና ንዕማን የሶሪያውን ንጉሥ ወደ እስራኤል ሀገር መሄድ እንደሚፈልግ ፈቃድ ጠየቀና ንዕማን ወደ ነቢዩ ኤልሳቦ መጣ።

ኤልሳቦም ንዕማንን ሂድና በዮርዳኖስ ወንዝ ተጠመቅ ከበሽታህ ትድናለህ አለው ንዕማን ግን“ የአምላኩን ስም ጠርቶ ያድነኛል ብዬ ሳስብ እንዴት በዮርዳኖስ ወንዝ ታጠብ ይለኛል” ብሎ በጣም ተቆጣ። “በአገሪ በደማስቆ ብዙ ታላላቅ ወንዞች እያሉ በዮርዳኖስ ወንዝ እንዴት ተጠመቅ ይለኛል?” ብሎ ተመልሶ መሄድ ጀመረ። ነገር ግን አገልጋዮቹ ንዕማን ነቢዩ ኤልሳቦ ያዘዘውን እንዲያደርግ ስለለመኑት የእግዚአብሔር ሰው ኤልሳቦ እንደ ተናገረው በዮርዳኖስ ወንዝ ተጠመቀ ከለምጽም ነጻ፤ ወደ ኤልሳቦ ተመልሶ ከእግዚአብሔር በቀር አምላክ እንደሌለ መሰከረ በኤልሳቦ አምላክም አመነ። ንዕማን

ከዚህ በኋላ አፈር እንዲወስድ ለመነው። ነቢዩ ኤልሳዕም ንዕማን አፈሩን እንዲወስድ ፈቀደለት። ንዕማን ወደ ሀገሩ ተመልሶ እየሄደ በነበረበት ጊዜ ግያዝ የተባለው የነቢዩ የኤልሳዕ አገልጋይ ኤልሳዕ ሳያዘው ከንእማን ኤልሳዕ ገንዘብ ላክልኝ ብሎሃል ብሎ ገንዘብ ተቀበለው። በዚህም ምክንያት በንዕማን ላይ የነበረው ለምጽ በግያዝ ላይ ወጣበት። በሶሪያም ከእግዚአብሔር በቀር አምላክ እንደሌለ በመመስከሩ ብዙ ሰዎች በእግዚአብሔር አመኑ።



ሥዕል ፮ : ኤልሳዕ እና ንዕማን

መልእክት

እግዚአብሔር የሾማቸውን ካህናት እና መምህራንን ትምህርትና ትእዛዝ መቀበል በረከት ያሰጣል። በሁለተኛ ደረጃም እግዚአብሔር ያደረገልንን መልካም ነገር ሁሉ ለሌሎች መመስከር ይገባል። በተጨማሪም ሐሰተኛ መሆን የሚያስቀጣ መሆኑን ከግያዝ መማር ያስፈልጋል።

ጥያቄ

- ፩. የሶርያ ንጉሥ የሠራዊት አለቃ ማን ይባላል?
- ፪. ንዕማን በምን ዓይነት በሽታ ተይዞ ነበር?
- ፫. የእግዚአብሔር ሰው ኤልሳዕ ንዕማን ምን እንዲያደርግ አዘዘው?
- ፬. ንዕማን ከበሽታው ከዳነ በኋላ ምን አደረገ?



የተገባ ልምድ

ልጆች የተማረችሁትን ትምህርት ለምታውቁቸው ንገሩ።

፪.፫. ንጉሥ ያዝያንና ካህኑ አዛርያስ



የግስጥሬ ጥያቄዎች

- ልጆች ንጉሥ ያዝያን ለምን እንደተቀጣ ታውቃላችሁ? ምን ይመስላችኋል?

ያዝያን በእግዚአብሔር ጸጋና ምሕረት ገና የ16 ዓመት ወጣት እያለ ነበር ንጉሥ ሆኖ የተሾመው። ልጆች ይህ ንጉሥ እግዚአብሔርን የሚፈራ ታላቅ ንጉሥ ነበር መጽሐፍ ቅዱስ ንጉሥ ያዝያን የእግዚአብሔር እርዳታ ያልተለየው ዝናው በብዙ አገር እንደተሰማ ይነግረናል። በጣም የሚገርመው በእግዚአብሔር ፈቃድ የተሾመው ያዝያን ይሁዳን ባስተዳደረበት ዓመታት ብዙ ከተሞችን መሰረተ፤ የእስራኤላውያንን ኑሮ አሻሻለ። በተሰለፈባቸው ጦርነቶች ሁሉ አሸናፊ ነበር። በተጨማሪም የተለያዩ የውኃ ምንጮችን ከማስቆፈር አልፎ እጅግ ውጤታማ የግብርና ሥራ አስፋፎቶ ነበር። መጽሐፍ ቅዱስ የዚህን ሁሉ ስኬት ምስጢር ከላይ እንደተመለከትነው “እግዚአብሔር ነገሩን ሁሉ አከናወነለት” ሲል ይገልጻል። ስኬቱ እግዚአብሔርን የመፈለጉ ውጤት ነበር። ምንም እንኳን ያዝያን በነገሮች ሁሉ ውጤታማ የሆነ ቢሆንም በአንድ ወቅት በትዕቢት ተነሣሥቶ “መቅደስ ገብቼ ዕጣን ማጠን አለብኝ” ብሎ ተነሣ ቤተ መቅደስን የማጠን ሥልጣን የተሰጠው ለካህናቱ ብቻ ሆኖላል። ሁኔታው ያሳሰበው በወቅቱ የነበረው ሊቀካህናት አዛርያስ እና ሌሎችም ካህናት ያዝያንን እየተቃወሙ “ዕጣን ማጠን የካህናቱ ሹመት ነው እንጂ ለእግዚአብሔር ታጥን ዘንድ ለአንተ አይገባህም” አሉት። እርሱ ግን የእነርሱን ምላሽ አልተቀበለም ነበር። በዚህ ትዕቢቱ ምክንያት እግዚአብሔር በለምጽ መታው፤ ከቤተመቅደስም ተባሮ እንደወጣ፤ ከሰውና ከእግዚአብሔርም ተለይቶ እርኩስ ተብሎ ብቻውን በስብራትና በሐዘን ኖሮ ሞተ። ያዝያን በስኬቱ ተታሎ ሥልጣኑን ተጠቅሞ የካህናቱንና የአባቶችን ምክር ለመስማት እንቢ እንዳለ አወዳደቁም የከፋ እንደነበር ሁሉ የአባቶችን ምክር የማይሰማ ትዕቢተኛ ሰውም እንዲሁ መጨረሻው ጥሩ አይሆንም። በተመሳሳይ ሁኔታም ክፉ ስራ ሲሠራ ቅርቦቱን ዝምድናውን ሳያዩ ክፉ ስራውን እንዲተው ለመምከር ብዙዎች የሚፈሩ ቢሆንም ለእውነት የቆሙት እንደ ዓዛርያስ ያሉ ግን ይህን ያደረጋሉ።

መልእክት

ሰው በትዕቢት ሲወድቅ ታላላቆቹ የሚመክሩትን ምክር አይሰማም፤
ሁሉን ማድረግ እንደሚችል ያስባል። ትዕቢት ያዋርዳል።
በተቃራኒው ትሕትና መንፈሳዊና ሥጋዊ ክብርን ያሰጣል።

ጥያቄ

- ፩. ልጆች፥ ያዘያን በለምጽ የተመታው ለምንድነው?
- ፪. ያዘያን ለማጠን ሲነሳ እንዳያጥን የከለከለው ማን ነበር ?
- ፫. በአሁኑ ጊዜ ቤተ ክርስቲያንን የማጠን ሥልጣን የተሰጣቸው እነማን ናቸው?



የተገባ ልምድ

ልጆች የተማረችሁትን ትምህርት ለምታውቁቸው ንገሩ።

፪.፬. የንጉሥ ሕዝቅያስታሪክ



የግዜመሪያ ጥያቄዎች

- ልጆች የንጉሥ ሕዝቅያስ ታሪክ ለመምህራችሁ ንገሩ።

ሕዝቅያስ በነቢዩ ኢሳይያስ ዘመን የነገሠ ዐሥራ ሦስተኛው የይሁዳ ንጉሥ ነው። ሕዝቅያስ “እግዚአብሔር ኃይሌ ነው” ማለት ሲሆን እጅግ ደግ እና መልካም ንጉሥ ስለነበር ከይሁዳ ነገሥታት ሁሉ እርሱን የሚመስል የለም ተብሎ ተመስክሮለታል። ንጉሥ ሕዝቅያስ ከሠራቸው በጎ ሥራዎች መካከል የጣዖት አምልኮን አጥፍቶአል፤ የእግዚአብሔርን ቤተ-መቅደስም አድሷል።

በአንድ ወቅት ንጉሥ ሕዝቅያስ ለሞት በሚያደርስ ክፉ ሕመም ታሞ ተኛ። ንጉሡ በሕመም አልጋ ላይ ሆኖ ወደ ነቢዩ ኢሳይያስ መልእክተኞችን ልኮ የእግዚአብሔር ፈቃድ ምን እንደሆነ እንዲነግረው ጠየቀ። ነቢዩ ኢሳይያስ ንጉሥ ሕዝቅያስን ሊጠይቀው ወደ ቤተመንግሥት መጣ “ትሞታለህ እንጂ በሕይወት አትኖርምና ቤትህን አስተካክል” ሲል ለንጉሡ የእግዚአብሔርን ፈቃድ ነገረው። ንጉሡ ይህን እንደሰማ ፊቱን ወደ ግድግዳው አዙሮ እግዚአብሔር እንዲምረው ጸለየ፤ በጣምም አለቀሰ። እግዚአብሔርም የሕዝቅያስን ጸሎት ሰማ።

ነቢዩ ኢሳይያስን እንደገና ወደ ንጉሥ ሕዝቅያስ እንዲህ የሚል መልእክት ይዞ እንዲሄድ አደረገው፡- “ጸሎትህን ሰምቻለሁ ዕንባህንም አይቻለሁ እነሆ እፈውስሃለሁ በሦስተኛውም ቀን ወደ እግዚአብሔር ቤት ትወጣለህ በዕድሜህም ላይ ዐሥራ አምስት ዓመት እጨምራለሁ።” ብሎሃል አለው። ንጉሥ ሕዝቅያስ ይህን መልእክት ሲሰማ መንፈሱ ታደሰ፤ ጉልበቱም በረታ እርሱ እና ቤተሰቦቹ ሁሉ እግዚአብሔር ስለ አጽናናቸው በጣም ደስ አላቸው። ከዚህ በኋላ ኢሳይያስ አገልጋዮቹ የበለስ ቅጠል እንዲያመጡለት አዘዛቸው፤ እነርሱም ኢሳይያስ እንዳዘዛቸው የበለስ ቅጠል አምጥተው በንጉሡ ቁስል ላይ አደረጉለት። ንጉሡ ሕዝቅያስም ከሕመሙና ከስቃዩ ተፈወሰ። ንጉሡ እና በዚያ የነበሩት ሁሉ እግዚአብሔርን አመሰገኑ።

መልእክት

በሕይወታችን ከሚደርስብን የተለያዩ ችግሮች ለመዳን ወደ እግዚአብሔር መጸለይ እንደሚጋባ የንጉሥ ሕዝቅያስታሪክ ያስተምረናል።

ጥያቄ

- ፩. ልጆች፣ ሕዝቅያስ ማለት የስሙ ትርጉም ምን ማለት ነው?
- ፪. ንጉሥ ሕዝቅያስ በዘመኑ ምን አደረገ?
- ፫. ልጆች፣ ከዚህ ታሪክ ምን ተማራችሁ?



የተገባል ልምድ

ልጆች የተማረችሁትን ትምህርት ለምታውቁቸው ንገሩ።

፪.፭. የነቢዩ ኢሳይያስ ታሪክ

ነቢዩ ኢሳይያስ በይሁዳ ከተማ የነበረ ነበይ ነው። ኢሳይያስ ማለት “እግዚአብሔር ያድናል” ማለት ነው። ነቢዩ በወቅቱ ከነበሩ ሁለት ነገሥታትን በማማከር በቤተመንግሥት ይኖር የነበረ እና በአራት የተለያዩ ነገሥታት ጊዜ ትንቢት የተናገረ ነቢይ ነው። በአንድ ወቅት እግዚአብሔር “ማንን እልካለሁ” ብሎ በጠየቀ ጊዜ ነቢዩ ኢሳይያስ ራሱን ዝቅ አድርጎ “እኔ እንዳልላክህ ከንፈሬ የረከሰብኝ በደል የሠራሁ ነኝ” በማለቱ እግዚአብሔር መልአኩን ልኮ ከበደሉ አንፅቶታል፡ ከዚህ በኋላ ኢሳይያስ ትንቢት ተናግሯል ሕዝቡንም አስተምሯል።

ነቢዩ ኢሳይያስ የተለያዩ ትንቢቶችን የተናገረ ሲሆን። በእርሱ ዘመን የሚሆኑ ትንቢቶችን እና ከእርሱ ዘመን በኋላ የሚፈጸሙ ትንቢቶችን ተናግሯል። ከእርሱ ዘመን በኋላ ደግሞ ስለ ጌታችን ኢየሱስ ክርስቶስ በድንግልና መወለድ እና ስለ መሰቀሉ እንዲሁም ስለ እመቤታችን ድንግል ማርያም የተናገራቸው ትንቢቶች ዋና ዋናዎቹ ናቸው።

መልእክት

በእግዚአብሔር ፊት ክፉ ሥራ መሥራት ከፈጣሪ የሚስጠን ስጦታ ያሳጣል።



ሥዕል ፩ : መልአኩ የነቢዩ ኢሳይያስን ከንፈር በጉጠት እሳት ሲፈውስ

ጥያቄ

- ፩. ኢሳይያስ ማለት ምን ማለትነው?
- ፪. ኢሳይያስ በስንት ነገሥታት ዘመን ትንቢት ተናገረ?
- ፫. ኢሳይያስ በዘመኑ ለነበሩ ሰዎች የተናገራቸው ትንቢቶች ምን ነበሩ?

፪.፮ ደጉ ጦቢት



የግዜመሪያ ጥያቄዎች

- ልጆች ተከታዩን የጦቢትን ታሪክ ከማንበባችሁ በፊት አሥራት በኩራት ማለት ምን ማለት እንደሆነ ጠይቃችሁ ያገኛችሁትን መልስ በመማሪያ ክፍላችሁ ከንደኞቻችሁ ጋር ተወያዩበት።

ጦቢት በሕይወት ዘመኑ ሁሉ እግዚአብሔርን የሚፈራና በቃሉ ጸንቶ የሚኖር ሰው ነበር። ከወገኖቹ ጋራ ከመማረኩ በፊት የተቸገሩትን የሚረዳ፣ ብዙ ጊዜም የበጎቹን ጠጉርና ከእህሉም ዓሥራት በኩራቱን ይዞ ወደ ኢየሩሳሌም ይወጣ ነበር ከገንዘቡም ከሦስት አንዱን ለድኆች ይሰጣል። በዚያን ጊዜ ሕዝቡ ሁሉም ክደው በአልና ደማሊ ለሚባሉ ጣዖታት ይሰው ነበር።

የቅዱስ ጦቢት ወገኖቹ ወደ ነነዌ በተማረኩ ጊዜ ሁሉም የአሕዛብን ምግብ በሉ እርሱ ግን ራሱን የአሕዛብን ምግብ ከመመገብ ይጠብቅ ነበር። በአንዲት ዕለትም በአደባባይ የሞተ ሰው አግኝተው ነገሩት እርሱም እህል ሳይቀምስ ተነስቶ ሄደ። ፀሐይም እስከሚገባ በአንድ ቤት ውስጥ አስቀመጠውና ፀሐይ ሲገባ ቆፍሮ ቀበረው። በዚያችም ሌሊት ከቤቱ ወጥቶ በዛፍ ስር ተኝቶ አደረ። ዛፉ ላይ ወፎች መኖራቸውን ስላላወቀ ወደላይ ሲመለከት ኩሳቸውን ዐይኖቹ ላይ ጣሉበትና ዐይኖቹ ታወሩ። ሐኪም ሊያድነው አልቻለም። ጦቢትም መልአኩን ልኮ ነፍሱን እንዲወስዳት ወደ እግዚአብሔር ጸለየ፡ ጦቢትም በገባኤል ዘንድ በአደራ ያስቀመጠውን ገንዘብ ያስመጣለት ዘንድ ልጁን ጦቢያን የሚላክ ሰው እንዲፈልግ ነገረው። ጦቢያም ለአባቱ ታዛዥ የሆነ አገልጋይ ሲፈልግ መልአኩ ቅዱስ ሩፋኤል ስሙን ቀይሮ አዛርያ ነኝ ብሎ በሰው አምሳል ተገለጠለትና ጦቢት አንድ ላይ ወደ ገባኤል ላካቸው። ጤግሮስ ወንዝ በደረሱ ጊዜ ጦቢያ ሲታጠብ ታላቅ ዓሣ ሊውጠው ሲል መልአኩ “አትፍራው ያዘውና አርደህ ጉብቱንና ልቡን አውጣና ያዝ” አለው። እንዳዘዘውም አደረገ። ጦቢያም “አንተ ወንድሜ አዛርያ ሆይ! ይህ የዓሣ ሐሞት፣ ጉብትና ልቡ ምን ይሠራል?” አለው። አዛርያ የተባለው ቅዱሱ መልአክም “ጉብቱና ልቡ ከደቀቀ

ዕጣን ጋራ ቢያጤሱት ጋኔን ያደረበትን ሰው ያድነዋል፤ ሐሞቱም ዐይኖቹ የታወሩበትን ሰው ቢከሉት የታወሩ ዐይኖቹ ይበራሉ” አለው።

ዳግመኛም አዛርያ የራጉኤልን ልጅ ሣራን እንዲያገባት ነገረው። እንዳይፈራም አበረታታው። በዚያችም ዕለት የራጉኤል ልጅ የሣራ እና የጦቢት ጸሎታቸው ተሰማላቸው። ይህችም ሣራ ሰይጣን ሰባት ባሎቿን በየተራ የገደለባት ቤት ናት። ወደ ራጉኤል ቤት በደረሱም ጊዜ ሣራ ተቀብላ ደስ አሰኘቻቸው። ጦቢያም ሣራን ለማግባት አባቷን ጠየቀው። አባቷም ካሁን በፊት ለሰባት ባሎች ሰጥቷት ሰባቱም እንደሞቱ ቢነግረው ጦቢያም “የእግዚአብሔር ፈቃድ ይሁን” አለው። አባቷም ሣራን ሰጠው። ጦቢያም ሣራን ከወሰዳት በኋላ የዓሣውን ጉበትና ልብ ከደቀቀ ዕጣን ጋራ ቢያጤሰው ሰይጣኑ ሸሸ። ከዚህም በኋላ ጦቢያ ሚስቱን ሣራን ወስዶ ወደ አባቱ ቤት ተመለሰ። የአባቱንም ዐይኖች በኋላ ጊዜ ዓይኖቹ በሩ። መልአኩ ቅዱስ ሩፋኤልም ራሱን ገለጠላቸውና ብዙ ምሥጢርን ከነገራቸው በኋላ ዐረገ።



ሥዕል ፰ : መልአኩ ቅዱስ ሩፋኤል እና ጦቢት

መልእክት

ልጆች እንደ እግዚአብሔር ፈቃድ ከሄድን እርሱን ካስደሰትን እግዚአብሔር በቅዱሳን መላእክቱ እና በቅዱሳን ሰዎች ጸሎት ከጎሊና በላይ የሆኑ ታላላቅ ተአምራትን የሚያሳየን የታመነ አምላክ ነው።

ጥያቄ

- ፩. ልጆች፣ ጦቢያ ለጦቢት ምኑ ነው?
- ፪. ለጦቢት በሰው አምሳል የተገለጠው መልአክ ስም ማን ይባላል?
- ፫. ጦቢት በመልአኩ አማካይነት መድኃኒት የሆናቸውን ዓሣ ከየት አገኘው?
- ፬. ጦቢያ ዓሳውን የያዙበት ወንዝ ስም ምን ይባላል?



የተገባር ልማጥድ

ልጆች የተማራችሁትን ትምህርት ለንደኞቻችሁ ንገሩ።

፪.፮. የነቢዩ ዮናስ ታሪክ



የግስጥ ጥያቄዎች

- ልጆች ስለ ነቢዩ ዮናስ የምታውቁትን ታሪክ ለመምህራችሁ ተናገሩ።

ዮናስ ማለት “ርግብ” ወይም የዋህ ማለት ሲሆን ዮናስ በገሊላ ከተማ ይኖር የነበረ ነቢይ ነው። በነነዌ ከተማ ይኖሩ የነበሩ ሰዎች እግዚአብሔርን ረስተው በማይገቡ መጥፎ ሥራዎች ተይዘው ስለነበር እግዚአብሔር በጣም አዘነባቸው። ነገር ግን እንዲጠፉበት አይፈልግም ነበር። ነቢዩ ዮናስን “ተነስተህ ወደ ታላቂቱ ነነዌ ሂድ ከክፋታቸው እንዲመለሱ ስበክ” አለው። ዮናስ ግን ከእግዚአብሔር ፊት ሸሸ። በኢዮጴም ወደ ተርሴስ የምታልፍ መርከብ አገኘና ከእግዚአብሔር ለመሸሸ ወደ ተርሴስ ለመሄድ ወደ መርከቧ ገባ። እግዚአብሔር በባሕሩ ላይ ታላቅ ነፋስ አመጣ ማዕበልም ተነሣ። መርከቢቱ ከማዕበሉ አደጋ ድና ጉዞዋን እንድትቀጥል ሸክም የበዛባት መስሎአቸው ተሳፋሪዎች በውስጧ የነበረውን እቃ ወደ ባሕር ጣሉት። ዮናስ ግን ከባድ እንቅልፍ ይዞት ነበር። የመርከቡ አለቃ ወደ እርሱ ቀርቦ “ምነው ተኝተዋል? ተነሥተህ አምላክህን ጥራ” አለው።

ዮናስም ከእንቅልፉ ተነሣ። መርከቢቱ በማዕበል እንደተናወጸች ተሳፋሪዎቹም እንደተጨነቁ አዩ። መርከበኞቹ ይህ ክፉ ነገር በማን ምክንያት እንደመጣ ለማወቅ ዕጣ ተጣጣሉ። ልጆች፣ ዕጣው በማን ላይ የሚወድቅ ይመስላችኋል? ልጆች ዕጣው ከእግዚአብሔር ሊሰወር በሞከረው በዮናስ ላይ ወደቀ። ዮናስንም “ባሕሩ ጸጥ እንዲል ምን እናድርግ?” አሉት። ዮናስም “ይህ ታላቅ ማዕበል በእኔ ምክንያት እንዳገኛችሁ አውቃችኋልና እኔን ወደ ባሕሩ ጣሉኝ፤ ያን ጊዜ ባሕሩ ጸጥ ይልላችኋል” አላቸው። ሰዎቹ ግን እርሱን ለማዳን ወደ መሬቱ ለመድረስ ሞከሩ። ነገር ግን ባሕሩ አብዝቶ ይናወጥ ነበር። በመጨረሻም እግዚአብሔር እንዳያዝንባቸው ጸልየው ዮናስን ወደ ባሕሩ ጣሉት። ባሕሩም ከመናወጥ ጸጥ አለ። ሰዎቹ እግዚአብሔርን እጅግ ፈሩ ስዕለትም ተሳሉ። እግዚአብሔር ዮናስን



የሚውጥ ታላቅ ዓሳ አንበሪ ላክ። የናስም ሦስት ቀንና ሦስት ሌሊት በዓሣው ሆድ ውስጥ ቆየ። በዓሣ አንበሪው ሆድ ውስጥ ሆኖ ወደ እግዚአብሔር ጸለየ። እግዚአብሔርም የየናስን ጸሎት ሰማ። ዓሣውንም አዘዘው፤ ዓሣውም የናስን ወስዶ በምድር ላይ ተፋው። የናስ ከዓሣ አንበሪው ሆድ ከወጣ በኋላ ወደ ታላቂቱ ነነዌ ሄደ። “ወደ እግዚአብሔር ተመለሱ፤ ንስሐ ግቡ በሦስት ቀን ነነዌ ትገለበጣለች” እያለ በከተማዋ አስተማረ። የነነዌ ሰዎች ከታላቁ ጀምሮ እስከ ታናሹ ድረስ ስለ ኃጢአታቸው አለቀሱ ለሦስት ቀናት ጸሙ ጸለዩ በንስሐም ወደ እግዚአብሔር ተመለሱ። እግዚአብሔር በሕዝቡ መመለስ ተደሰተ። ከክፉ መንገዳቸው እንደተመለሱ ሥራቸውን አየ። ሊያደርግባቸው የነበረውን ክፉ ነገርም ተወ። ቁጣውን በምሕረት መለሰ።



ሥዕል ፱ : የናስን ዓሳ አንበሪው ከሆዱ ወደ ምድር ሲተፋው

መልእክት

ከነቢዩ ዮናስ ታሪክ እንደምንማረው የእግዚአብሔርን ትእዛዝ በቅንነት ተቀብሎ መፈጸም ተገቢ ሲሆን ትዛዙን አልመቀበል ግን ቅጣት እንደሚያመጣ ያስተምረናል።

ጥያቄ

- ፩. ልጆች፣ የነገዌ ሰዎች ስንት ቀን ጸሙ?
- ፪. ልጆች፣ ዮናስ ወደ መርከብ የገባው ወዴት ለመሄድ ነበር?
- ፫. ልጆች፣ ዮናስ ወደ መርከቧ ከገባ በኋላ እግዚአብሔር ምን አደረገ?
- ፬. ልጆች፣ ዮናስ በዓሣ አንበረው ሆኖ ውስጥ ምን ያህል ቀናት ቆየ?



የተገባል ልምድ

ልጆች የተማራችሁትን ትምህርት ለጓደኞቻችሁ ንገሩ።

፪.፰. የነቢዩ ሕዝቅኤል ታሪክ

ሕዝቅኤል የሚለው ስም ትርጓሜው “እግዚአብሔር ያበረታል”፤ “እግዚአብሔር ብርታትን ይሰጣል”፤ “እግዚአብሔር ያጠነክራል” ማለት ነው። ሕዝቅኤል ከአራቱ ታላላቅ ነቢያቶች በሦስተኛነት የሚገኝ ታላቅ ነቢይ ነው። ካህን የነበረው ነቢዩ ሕዝቅኤል በምርኮ ወደ ባቢሎን ተወሰደ። በባቢሎን ምርኮ ሳለ እግዚአብሔር በኪሩቤል ላይ እንደተቀመጠ ራእይ አይቷል።

ኢየሩሳሌም በናቡከደነጾር አማካይነት ከመፍረስዋ በፊት ሕዝቅኤል የኖረባት ሲሆን ከፈረሰችም በኋላ በስደት ባቢሎን ውስጥ ከወገኖቹ አይሁዳውያን ጋር ይኖር ነበር። ለተማረኩት ወገኖቹ ቃሉን ያሰማ ዘንድ እግዚአብሔር ለነቢይነት ጠራው። ሕዝቅኤል የእግዚአብሔርን ቃል ለሰዎች በደንብ ለማሰማት በማለት ለረጅም ጊዜ በጉኑ በመተኛት፣ ጠጉሩን ቈርጦ እና በሌሎች የተለያዩ ዘዴዎች በመጠቀም ያስተምር ነበር። ትንቢት የተናገው ባቢሎን ውስጥ በስደት ለሚገኙትና ኢየሩሳሌም ለሚኖሩት ሕዝብ ነበር። ወደ ባቢሎን ተማርኮ የተወሰደው ወጣት እያለ እንደነበር ከትንቢት መጽሐፉ እንረዳለን። ሕዝቅኤል ባቢሎን ውስጥ ለአሥራ ሰባት ዓመታት ያህል በስደት ቆይቷል። ሕዝቅኤል ባለ ትዳር ነበር፤ ነገር ግን ባለቤቱ በስደት እያሉ ባቢሎን ውስጥ በሞት ተለይታዋለች ።

ሕዝቅኤል ከተናገራቸው ትንቢቶች መካከል ስለ እመቤታችን ድንግል ማርያም በተዘጋች በር መስሎ የተናገረው እና እሥራኤላውያን ከባቢሎን ምርኮ እንደሚመለሱ የተናገራቸው ትንቢቶች ተጠቃሽ ናቸው።

መልእክት

ልጆች ከልጅነት ጀምሮ እግዚአብሔርን ማገልገል ለታላቅ ክብር ያበቃል።



ሥዕል ፲ : ነቢዩ ሕዝቅኤል በራእይ እግዚአብሔርን ሲመለከት

ጥያቄ

- ፩. ልጆች፥ ነቢዩ ሕዝቅኤል በእስራኤል በነበረበት ወቅት ሥራው ምን ነበር?
- ፪. ነቢዩ ሕዝቅኤል ትንቢቱን የተናገረው በየት ላሉ ሰዎች ነበር?
- ፫. ልጆች ሕዝቅኤል ማለት ምን ማለት ነው?

፪.፱. የነቢዩ ዳንኤልና የሦስቱ ሕጻናት ታሪክ



የግስጦሪያ ጥያቄዎች

- ልጆች ስለ ሦስቱ ሕጻናት ታሪክ የምታውቁትን ለመምህራችሁ ተናገሩ።

ናቡከደነፆር የሚባል አንድ የባቢሎን ንጉሥ ነበር። ይህ ንጉሥ በአል የሚባል ጣዖት የሚያመልክ ንጉሥ ሲሆን በዓለም ደረጃ በጣም ኃይለኛ እና ታዋቂ ነበር። እየዞረ አገራትን ሲዋጋ ቆይቶ እስራኤል ይደርሳል። ከዚያም እስራኤላውያንን ማርኮ ከተማዋ ኢየሩሳሌምን አቃጥሎ ነቢዩ ዳንኤልን እና አናንያ፤ አዛርያ እና ሚሳኤል የሚባሉ ብልህ እና አስተዋይ ልጆችን ማርኮ ወደ ባቢሎን ወስዶአቸዋል። ዳንኤል ማለት “እግዚአብሔር ፈራጅ ነው” ማለት ነው። ነቢዩ ዳንኤል በይሁዳ ከተማ ከነገሥታት ቤተሰብ የተወለደ ነቢይ ነው።

እነዚህ ብልህ ሕጻናት ምንም እንኳን በሰው አገር ቢኖሩም እግዚአብሔርን በጾምና በጸሎት እየለመኑ የሚኖሩ ጎበዝ የእግዚአብሔር ልጆች ነበሩ። ንጉሡ ማርኮ ከወሰዳቸው በኋላ በባቢሎን ያሉ የንጉሡ አገልጋዮች ስማቸውን ለውጠው አናንያን ሲድራቅ ሚሳኤልን ሚሳቅና አዛርያን አብደናጎ ብለው ስም ካወጡላቸው በኋላ ያማረ የጣፈጠ ምግብ አቅርበው እንዲበሉ ቢያዟቸው ያልለመዱት ምግብ በመሆኑ የቀረበላቸውን መበል ትተው ጥራጥሬ ሲበሉ ቆዩ። እነርሱ ግን ሥጋና የመሳሰሉትን ምግቦች ሲመገቡ ከነበሩ ሰዎች የበለጠ ወፍረውና አምረው ተገኙ።

በአንድ ወቅት ንጉሡ ሰው ሁሉ እሱ ላቆመው በአል ለተባለው ጣዖት እንዲሰግድ የሚያስገድድ ሕግ አወጣ። በባቢሎን ያሉ ሁሉ ላቆመው ምስል ሰገዱ። እነዳንኤል ግን “እኛ የምናመልከው አምላክ አለን አንተ ላቆምከው ምስል አንሰግድም” ብለው በቆራጥነት ነገሩት።

ሦስቱ ሕጻናት በመጀመሪያ ንጉሡ ሊያግባባቸው ሞክረ በመቀጠልም ኃይለኛ በሆነ

እሳት ውስጥ እንደሚከታቸውና እንደሚያቃጥላቸው በቁጣ ተናገረ የእነርሱ መልስ ግን “እኛ የምናመልከው አምላክ አለን አምላካችን ከሚነደው እሳት ያድነናል ባያድነን እንኳን አንተ ላቆምከው ምሥል አንሰግድም” ብለው በድጋሚ በድፍረት ተናገሩ።

ንጉሡ ናቡከደነጾርም በመልሳቸው በጣም በመናደዱ በጣም ጥልቅ የእሳት ጉድጓድ አዘጋጅተው እሳቱን በከፍተኛ ደረጃ እንዲያቀጣጥሉት ለአገልጋዮቹ ትእዛዝ ሰጠ። እነርሱም እንደተባሉት እሳቱን በሚያሰፈራ ሁኔታ እንዲያያዝ አደረጉት። በእሳቱ ዙሪያ የተሰበሰቡ ሰዎች ሲፈሩ ዳንኤልና ሦስቱ ልጆች ግን ምንም ሳይፈሩ በእምነታቸው ጸኑ።

ንጉሡም ወደ እሳቱ እንዲጥሏቸው ትእዛዝ ሰጠ። በእሳቱ ውስጥ ሳሉ የመላእክት አለቃ ቅዱስ ገብርኤል በመካከላቸው ተገኝቶ እሳቱንም እንደ ውኃ አቀዘቀዘላቸው። በዙሪያው የነበሩ ሰዎች እስኪደነቁ ድረስ እሳቱ ምንም ጉዳት አላደረሰባቸውም።



ሥዕል ፲፩ : ቅዱስ ገብርኤል እና ሦስቱ ሕጻናት

መልእክት

ጾምና ጸሎት በእምነት የምንፈጽማቸውና በረከትና ጸጋ የምናገኝባቸው መንፈሳዊ ተግባራት ናቸው። እነ ዳንኤል በጾምና በጸሎት በመታመናቸው ከመጣባቸው መከራ ሁሉ እግዚአብሔር ጠበቃቸው። እኛም በጾምና በጸሎት በመታመን ዘወትር እግዚአብሔርን ልንለምን ይገባናል።

ጥያቄ

- ፩. ሦስቱን ሕጻናት ከእሳት ያዳናቸው መልእክ ማን ይባላል?
- ፪. የንጉሡ አዛዦች ሥጋ ብሉ እንድትወፍሩ ባሉ ጊዜ የሕጻናቱ መልስ ምን ነበር?
- ፫. ከሦስቱ ሕጻናት እና ከነቢዩ ዳንኤል ሕይወት ምንተማራችሁ?



የተገባል ልምድ

ልጆች የተማራችሁትን ትምህርት ለጓደኞቻችሁ ንገሩ።

፪.፲. የሶስና ታሪክ



የማስጀመሪያ ጥያቄዎች

- ልጆች ስለ ሶስና ታሪክ ሰዎቻችሁ ታውቃላችሁ?

ሶስና የምትባል መልክ መልካም ሴት ነበረች። ባለቤቷም ኢዩአቄም ይባላል። ኢዩአቄምና ሶስና በሀብትም በክብርም ላቅ ያሉ ስለነበሩ ቤታቸውን በኤፍራጥስ ወንዝ አቅራቢያ ሠርተው በወንዙ ዳር በሚገኙት የአትክልት ሥፍራዎች ውስጥ የገላ መታጠቢያዎችንና የመዋኛ ቦታዎችን ሠርተው ነበር። በኢዩአቄም ሴት ለመጠለልም፣ ከባቢሎን ባለሥልጣናት ለመገናኘትም እያሉ የሚሰበሰቡ ብዙ ሰዎች ነበሩ።

ከአይሁድ መምህራን መካከል የነበሩ ሁለት ሰዎች በክፋት በመነሳሳት ሶስናን በሐሰት በመክሰስ ለፍርድ አቀረቧት። ከሳሾችዋ የከበሩ መምህራን ስለነበሩ ሊጠራጠራቸው የቻለ ሰው አልነበረም። ሕዝብ በተሰበሰበበት ሽማግሌዎች ጉዳዩን አዩት። እነዚያ ሁለት መምህራን አይተናል ያሉትን ተናገሩ። ቃላቸውም ተከበረና በሶስና ላይ የሞት ፍርድ ተፈረደባት። ወደ ፍርድ መፈጸሚያው ሥፍራ ስትወሰድ ግን ነቢዩ ዳንኤል “እኔ በዚህ ፍርድ አልስማማም” አለ። ሕዝቡ ሁሉ ሊሰሙት ፈለጉ። ዳንኤል አንዱ ያንዱን ቃል ሊሰማ በማይችልበት ቦታ ሁለቱን ሰዎች ለየብቻ አቁሞ የክሰሱበትን ምክንያት ሲጠይቃቸው ምስክርነታቸው የተለያየ ስለነበር ሽማግሌዎቹ ፍርዱ እንዲለወጥ አደረጉ። ሶስና በነጻ ተለቃ ምስክሮቹ ግን ታሰሩ።

መልእክት

ሐሰተኞች ለጊዜው ያሸነፉ ቢመስልም በመጨረሻ ግን እግዚአብሔር እውነቱን መግለጡ አይቀርም። የሐሰተኞች ምክርና ምስክርነት መጋለጡ አይቀርም ስለዚህ ክርስቲያኖች ስለእግዚአብሔር ፍቅር ብለው ከሐሰትና ከሐሰተኞች ሊርቁ ይገባል።

ጥያቄ

፩. ከሶስት ታሪክ ምን ትማራላችሁ?

፪. ሶስናን ከሐሰተኛ ፍርድ ያዳናት ማን ነበር?

፪.፲፩. ካህኑ ዕዝራና ነህምያ



የግሰጽጫ ጥያቄዎች

- ልጆች ካህን ማለት ምን ማለት እንደሆነ ታውቃላችሁ?
- ልጆች ሁለተኛውን የእስራኤልን ቤተ መቅደስ የሰራው ማን እንደሆነ ሰምታችሁ ታውቃላችሁ?

ሀ. ካህኑ ዕዝራ

ዕዝራ ከአሮን ቤተሰብ በባቢሎን ተወልዶ ያደገ እስራኤላዊ ነው። እንደ ሙሴ ሕግ ካህንና ፈጣን ጸሐፊም ነበር። አብዛኞቹ እስራኤላውያን ከባቢሎን ምርኮ ወደ ኢየሩሳሌም የተመለሱ ቢሆንም እንኳ አንዳንዶቹ በፋርስ መንግሥት ውስጥ በተለያዩ ከተሞች ተበታትነው ይኖሩ ነበር። ከእነሱም መካከል የእግዚአብሔርን ሕግ ያስተምር የነበረው ካህኑ ዕዝራ ይገኝበታል። ዕዝራ በኢየሩሳሌም የሚኖሩ ሰዎች ለአምላክ ሕግ እየታዘዙ እንዳልሆነ ሲሰማ ወደ ኢየሩሳሌም ሄዶ እነሱን ለመርዳት አሰበ። የፋርስ ንጉሥ አርጤክስስ ዕዝራን እንዲህ አለው፦ ‘አምላክ ሕጉን ለማስተማር የሚያስችል ጥበብ ሰጥቶሃል። ወደ ኢየሩሳሌም መሄድ የሚፈልጉ ሰዎችን በሙሉ ይዘህ ሂድ።’ ዕዝራም ወደ ኢየሩሳሌም መመለስ የሚፈልጉ ሰዎችን ሁሉ ሰበሰበ። ይህን ረጅም ጉዞ ሲያደርጉ ከአደጋ እንዲጠብቃቸው ወደ እግዚአብሔር ጸለዩ። ታዲያ ልጆች ዕዝራ ወደ ኢየሩሳሌም የተመለሰበት ዋና ዓላማ ሕዝቡን ለማስተማር እንደመሆኑ መጠን እየዞረ አስተማራቸው ሕዝቡም ንሰሐ ገቡ። ሆኖም ትክክል ያልሆነ ነገር ማድረጋቸውን ሙሉ በሙሉ አላቆሙም ነበር። በመሆኑም ዕዝራ ጉዳዩን የሚያጣሩ ሽማግሌዎችና ፈራጆች መረጠ። በቀጣዮቹ ሦስት ወራት እግዚአብሔርን የማያመልኩ ሰዎች በሙሉ እንዲለዩ አደረገ። ከአሥራ ሁለት ዓመት በኋላ ዕዝራ የሕጉ መጽሐፍ ሲነበብ እንዲያዳምጡ ሕዝቡን አደባባይ ላይ ሰበሰባቸው። ሕዝቡ የሕጉ መጽሐፍ ሲነበብላቸው የዳስ በዓል የሚከበርበት ጊዜ እንደተቃረበ ተገነዘቡ። ወዲያውኑም ለበዓሉ መዘጋጀት ጀመሩ። ከኢያሱ ዘመን ጀምሮ እስከዚያ ቀን ድረስ የዳስ በዓል በዚህ መንገድ ተከብሮ አያውቅም ነበር።



ሥዕል ፲፪ : ዕዝራ የሕጉን መጽሐፍ ሲያነብ

መልእክት

ዕዝራ በማንኛውም ጊዜ እና ቦታ ኃላፊነቱን ለመወጣት የሚችለውን ሁሉ አድርጓል። ልጆች እናንተም ወላጆች የሚሰጧችሁን ሥራ እንዲሁም በመንፈሳዊ ሕይወታችሁ ሁል ጊዜ መበርታት አለባችሁ።

ጥያቄ

- ፩. ልጆች፡ ዕዝራ የነበረው ሙያ ምን ነበር?
- ፪. ዕዝራ ወደ አገሩ ወደ ኢየሩሳሌም ለምን ተመለሰ?
- ፫. የሕጉ መጽሐፍ ሲነበብ እስራኤላውያን ያስታወሱት ምንድነው?
- ፬. ዕዝራ ወደ አገሩ እንዲመለስ ፈቃድ የሰጠው ማነው? የስራ ድርሻውስ ምን ነበር?

ለ. ነህምያ

ነህምያ ማለት "እግዚአብሔር መጽናኛ ነው" ማለት ነው። በፋርስ ንጉሥ በአርጤክስስ ዘመነ መንግስት ጠጅ አሳላፊ ነበር። ልጆች በድሮ ዘመን ጠጅ አሳላፊነት ለታማኞች ብቻ የሚሰጥ ኃላፊነት ነበር። ከአገሩ የመጡ ሰዎችን አግኝቶ ስለ ኢየሩሳሌምና ስለ ወገኖቹ ቢጠይቃቸው የኢየሩሳሌም አጥር መፍረሱንና የቀሩት አይሁድ በሐዘን እንዳሉ ነገሩት። ነህምያ አሳዛኙን ታሪክ ሲሰማ ከልቡ አዝኖ አለቀሰ፤ በጾምና በጸሎትም ወደ እግዚአብሔር ለመነ። ነህምያ በእምነቱ በጣም ጠንካራ ሰው በመሆኑ የኢየሩሳሌምን መፍረስ ከሰማ በኋላ እግዚአብሔር እንደሚረዳው አምኖ በድፍረት የፈረሰውን ለማሰራት ወደ ኢየሩሳሌም እንዲሄድ ይፈቅድለት ዘንድ ንጉሱ አርጤክስስን አስፈቀደ።

ወደ አገሩም ከተመለሰ በኋላ የከተማይቱን ፍርስራሽ አይቶ ከተማይቱን ለማሰራት አለቆችን አነሣሣ። ወደ እስራኤሉ ንጉሥ ቀርቦ የኢየሩሳሌምን ከተማ ለመሥራት

እንዲችል አስፈቀደ። የሰዎችን ተቃውሞ ሳይፈራም በ፲ ሁለት ቀናት የኢየሩሳሌምን ከተማ አሠራ። በመሪነትና ሕዝቡን በመምከር ለ12 ዓመታት በኢየሩሳሌም ቆየ። ተገቢ ያልሆኑ ነገሮችን አይቶ አስተካከለ። በመጽሐፍ ቅዱስ ውስጥ ከምናገኛቸው መጻሕፍት በስሙ የተጠራውን መጽሐፈ ነህምያን የጻፈልንን እርሱ ነው።

መልእክት

መልካም ነገር ስንሠራ ከተለያዩ ሰዎች ልዩ ልዩ ፈተናዎች ይመጣሉ። እነዚህን ፈተናዎች አልፎ ለቤተ ክርስቲያንና ለሀገር የሚጠቅም ሥራ ለመስራት፤ ታማኝ መሆንና ብርታትና የመንፈስ ጥንካሬ ያስፈልጋል።

ጥያቄ

፩. የነህምያ ሙያ ምን ነበር?

፪. ነህምያ ማለት ምን ማለት ነው?

፫. ከነህምያ ሕይወትና አገልግሎት ምን እንማራለን?



የተገባ ልምድ

ልጆች የተማራችሁትን ሆሎፎርኒስትምህርት ለምታውቁቸው ንገሩ።

፪.፲፪. የዮዲት ታሪክ



የግስጥጫ ጥያቄዎች

- ልጆች የዲት ማን እንደሆነች ታውቃለችሁ?
- ሆሎፎርኒስስ ማን ይመስላችኋል?

ለፋርስ ንጉሥ ለናቡከደነፆር የጦር አዛዥ የነበረው ሆሎፎርኒስ ፈቃድ ተሰጥቶት እስራኤልን ለመውረር ሲመጣ የእስራኤል ልጆችም ሆሎፎርኒስ አሕዛብን “ቤታቸውን አቃጥሎ ንብረታቸውን ዘርፏል” የሚል ወሬን ሰምተው “ቤተመቅደሱን ያረክስብናል፤ ንዋያ ቅዱሳቱን ይወስድብናል” በማለት በጣም አዝነው ጥቁር ለብሰው (ጥቁር መልበስ የእስራኤላውያን የሐዘን መግለጫ ነበር) አመድ ነስንሰው ከቤተ መቅደሱ በር ወድቀው አለቀሱ። ሆሎፎርኒስ ደግሞ እስራኤላውያንን ለማዳከምና አገራቸውን ለመውረር የሚጠጡትን ምንጭ በመያዙ፤ የእስራኤል ልጆች በውኃ ጥም ከመቸገርና ከመሞት ይልቅ በፈቃዳቸው ለመሸነፍ እና ለመማረክ ወሰኑ። ነገር ግን ያዝያን የአባቶቻቸው አምላክ መልስ እስኪሰጣቸውና ቸርነቱን እስኪያሳያቸው መከራውን በትዕግሥት እንዲቀበሉ ስለመከራቸው ጸኑ።

ከዚያም ባሏ ምናሴ ሞቶባት፤ ንጽሕናዋን ጠብቃ በጾም እና በጸሎት ተወስና የምትኖር የዲት የምትባል እስራኤላዊ ሴት ጥቁር ልብስ ለብሳ በራስዋ ላይ አመድ ነስንሳ፤ ሱባዔ ገባች። አምላክም ሕዝቡን የሚያድንበትን ዕውቀትና ጥበብ ጾምና ጸሎት በያዘች በሦስተኛ ቀን ገለጸላት። ከዚያም “ወዴት ትሄጃለሽ አትበሉኝ እግዚአብሔር ይከተልሽ ብሉኝ” እንጂ ብላ የኃዘን ልብሷን አወለቀች። ሰውነቷን ታጠበችና ሽቱ ተቀባች፤ ባሏ በሕይወት ሳለ የምትለብሰውን ልብሷን ለበሰች፤ ፈጽማ አገጣ ወደ ሆሎፎርኒስ ሄደች። ለምን እንደመጣች ጠይቀዋት ለመልካም ነገር እንደመጣች ሲረዱ ከጦር አዛዥ ጋር አገናኗት።

አንድ ቀን ሆሎፎርኒስ ለአገልጋዮቹ የምሣ ግብዣ አድርጎ ሲያበላ ሲያጠጣ የዲትን አስጠርቶ ከፊቱ አስቀምጦ አብዝቶ ሲበላ ሲጠጣ ቆይቶ ሰከረ። ከዚያም አሽከሮችን ሁሉ



አስወጥቶ ድንኳኑን ቆልፎ እንደተኛ ከባድ እንቅልፍ ያዘው የዲትም ከጸለየች በኋላ ከራስጌው ያስቀመጠውን ሰይፍ አንስታ የራስ ጠጉሩን ይዛ አንገቱን ቆርጣ በድኑን ከመሬት ጥላ ራሱን በከፈጢት ከትታ ለአገልጋይዋ አሸክማ ወደ አገሯ ተመለሰች።

ሕዝብ እስራኤል በዚህ ድርጊቷ እጅግ ተደነቁ፤ ጠላታቸውን በእጃቸው የጣለላቸውን አግዚአብሔር አምላካቸውንም አመሰገኑ። በኋላም የሆሎፎርኒስን ራስ በተራራው ላይ ሰቅለው መዋጋት ጀመሩ። በዚህ ጊዜ በየዲት ምክንያት ድሉ ለእስራኤላውያን ሆነ እነርሱም እስከ የርዳኖስ ድረስ እየተከተሉ አጥፍተዋቸዋል።

መልእክት

ልጆች ማንም ሰው በጾምና በጸሎት በመጽናት እግዚአብሔርን ቢለምን ከማንኛውም አይነት አስፈሪ ፈተና እና ችግር የሚያድን መሆኑን ከየዲት ታሪክ መማር ይገባል።

ጥያቄ

፩. ልጆች፣ ከየዲት ታሪክ ምን ተማራችሁ?

፪. እስራኤል ለምን ለመማረክ ወሰነ?

፪.፲፫. ጸድቁ ኢየሱስ



የግህደምሪያ ጥያቄዎች

- ልጆች ስለ ኢየሱስ ታሪክ ምን ታውቃላችሁ?

በፆጽ ምድር የሚኖር ኢየሱስ የሚባል የተከበረና ሀብታም እግዚአብሔርን የሚፈራ ሰው ነበር። ኢየሱስና ሚስቱ አሥር ልጆች ነበሯቸው። በሕይወት ዘመኑ ሁሉ እግዚአብሔርን ለማስደሰት አቅሙ የፈቀደውን ያደርግ ነበር።

የእግዚአብሔር መላእክት በአምላክ ፊት ተሰብስበው ሳለ ዓመፀኛው ሰይጣን መጣ። ቀርቦም “ኢየሱስ አንተን የሚያገለግለው ሁሉን ስላሟላህለት ነው” በማለት ከሰለው። ሰይጣን ኢየሱስ ያለውን ሁሉ ቢያጣ አምላክን ፊት ለፊት እንደሚረዳም ተናገረ። እግዚአብሔር የኢየሱስን ጥንካሬ እና የእምነት ጽናት በደንብ ስለሚያውቅ ሰይጣን ኢየሱስን እንዲፈትነው ፈቀደለት። በኢየሱስ ላይ ግን ጉዳት እንዲያደርስ አልፈቀደለትም። በመጀመሪያ ከብቶቹና አህዮቹ፣ ከዚያም በጎቹ፣ ቀጥሎም ግመሎቹ በድንገት እንዳለቁ ሰማ። ከዚህ የከፋው ደግሞ እንስሶቹን የሚጠብቁት አገልጋዮቹ ተገደሉ ልጆቹም በአደጋ ምክንያት ሞቱ። ኢየሱስ ያለው ነገር ሁሉ ጠፋ ወደመ። ነገር ግን ኢየሱስ “እግዚአብሔር ሰጠ እግዚአብሔር ነሳ የእግዚአብሔር ስም የተመሰገነ ይሁን” አለ። ኢየሱስም እጅግ በጣም ቢያዝንም እግዚአብሔርን በማመስገን ታማኝነቱን አሳየ። በጣም የተናደደው ሰይጣንም በድጋሚ “እስቲ እጅህን ዘርግተህ በአጥንቱና በሥጋው ላይ ጉዳት አድርስበት፤ በእርግጥ ፊት ለፊት ይረግምሃል” አለው። ሰይጣን ኢየሱስ በከባድ ሕመም ከተመታ አምላክን እንደሚረዳም እርግጠኛ ነበር። በሰውነቱ ሁሉ ላይ ከባድ ቁስል አመጣበት። በመጀመሪያ የኢየሱስ ሚስት “እንዴት ዝም ትላለህ እግዚአብሔርን ስደብና ሙት” እያለች ትጨቀጭቀው ነበር።

በኋላም የኢየሱስ ጓደኞች የደረሰበትን ነገር ሲሰሙ እሱን ለማጽናናት መጡ። ከርቀት ሲያዩት እሱ መሆኑን እንኳ መለየት አልቻሉም ነበር። ቆዳው ከመቁሰሉና ከመታመሙ የተነሳ የቀድሞው መልኩ ጨርሶ ጠፋ። እነዚህ ሦስት ሰዎች እግዚአብሔር ይህን መከራ ያመጣብህ ኃጢአት በመሥራትህ ነው በማለት ክፉ እንዲናገር ይገፋፉት ነበር። ነገር



ግን ኢየሱስ ጠንካራ እምነት ያለው ሰው ነበር። የኢየሱስ ጽናት ያየው እግዚአብሔርም ቀድሞ በፈተና ምክንያት ያጣውን ነገር ሁሉ እጥፍ አድርጎ ተካለት የኢየሱስም ጤና ቀድሞ እንደነበረው ሁሉ ተመለሰለት። ኢየሱስም ታማኝነቱን ሰይጣንን በማሳፈር አሳየ።



ሥዕል ፲፫ : ኢየሱስ እና ዓደኞቹ

መልእክት

ሰው በሕይወቱ በተለያዩ መልኩ ችግር ቢገጥመውም መታገስና መጽናት ይገባል። ሁሉም ሰው ችግር ቢገጥመው ሁሉን በሚስጥ አምላክ ከታመነ የሚያጣው ነገር እንደሌለ የኢዮብ ሕይወት ያስተምረናል።

ጥያቄ

- ፩. ልጆች፥ ኢዮብን በእግዚአብሔር ፊት የከሰሰው ማን ነበር?
- ፪. ኢዮብ በመከራው ጊዜ ምን ብሎ አመስገነ?
- ፫. የኢዮብ ታሪክ ምን ትምህርት ያስተምረናል?
- ፬. ኢዮብ በመጨረሻ ያገኘው ምንድነው?
- ፭. ጻድቁ ኢዮብ ስንት ልጆች ነበሩት?

ማጠቃለያ ጥያቄ

መመሪያ አንድ፡ የሚከተሉትን ዐረፍተ ነገሮች በማንበብ ትክክል ከሆነ “እውነት” ካልሆነ ደግሞ “ሐሰት” በማለት መልሱ።

፩. ዳንኤልና ሦስቱ ሕጻናት ንጉሡን ስለፈሩ ለጣዖት ሰግደዋል።

፪.

፫. የጦቢትን ዐይን ያበራው መልአክ ቅዱስ ሩፋኤል ነው።

፬. ወደ ነነዌ ሰዎች የተላከው ነቢይ ኢዮብ ነው።

፭. ነቢዩ ሕዝቅኤል ስለእመቤታችን ትንቢት ተናግሯል።

፮. ኢዮብ ያጣውን ሀብት ሁሉ በመጽናቱ በድጋሚ አግኝቷል።

፯. የኢዮብ ጓደኞች ጥሩ ምክር የሚመክሩ ነበሩ።

መመሪያ ሁለት፡ ትክክለኛውን መልስ ምረጡ።

፩. ኢዮብ ፈተና ቢመጣበት አምላኩን ይክዳል ያለው ማነው?

ሀ. እግዚአብሔር

ለ. መልአክ

ሐ. ሰይጣን

፪. ቤተመቅደስ ገብቶ ሳይገባው ካላጠነኩ ሲል ለምጽ የወጣበት ንጉሥ ማን ነው?

ሀ. ዖዝያን

ለ. ሕዝቅያስ

ሐ. ናቡከደነጾር

፫. ንሰሐ በመግባቱ በሕይወቱ ላይ አስራ አምስት ዓመት የተጨመረለት ንጉሥ ማነው?

ሀ. ዖዝያን

ለ. ሕዝቅያስ

ሐ. ናቡከደነጾር

፬. ከሌሎቹ ተላይተው በመጸማቸው ወፍረው የተገኙ እነማን ናቸው?

ሀ. ሦስቱ ሕጻናት

ለ. ባቢሎናውያን

ሐ. አይሁድ

፭. እግዚአብሔር የነነዌ ሰዎችን አላጠፋቸውም። ለምን ይመስላችኋል?

ሀ. ስላልበደሉ

ለ. ንሰሐ ስለገቡ

ሐ. ስለተደሰቱ

መመሪያ ሦስት፡ በምድብ “ሀ” ለተዘረዘሩት ስሞች በ”ለ” ምድብ ከተዘረዘሩት ትርጉሞች እየመረጣችሁ አዛምዱ።

ምድብ “ሀ”

ምድብ “ለ”

፩. ዮናስ

ሀ. “እግዚአብሔር ደኅንነት ነው”

፪. ዳንኤል

ለ. እግዚአብሔር ብርታትን ይሰጣል

፫. ኢሳይያስ

ሐ. የዋህ፤ ርግብ

፬. ሕዝቅኤል

መ. እግዚአብሔር ፈራጅ ነው

መመሪያ አራት፡ ባዶ ቦታዎቹን በተስማሚው ቃል/ሐረግ/ ሙሉ።

፩. ሦስቱን ሕጻናት ከሚነደው ነበልባለ እሳት ያዳናቸው መልአክ_____ ነው።

፪. እንዳልላክህ ከንፈራ የረከሰብኝ ነኝ ያለው ነቢይ_____ ነው።

፫. በድንጋይ ተወግሮ የተገደለው ነቢይ _____ ነው።

፬. ሕዝቅኤል ትንቢቱን የተናገረው በ_____ ለሚኖሩ ሰዎች ነበር።



ዋቢ መጻሕፍት

- ፩. የኢትዮጵያ ኦርቶዶክስ ተዋሕዶ ቤ.ክ ፤ ስንክሳር ፤ በትንሣኤ ዘጉባዔ ማተሚያ
- ፪. የኢትዮጵያ መጽሐፍ ቅዱስ ማኅበር። 1996 ዓ.ም። የመጽሐፍ ቅዱስ መዝገበቃላት። አዲስ አበባ። ንግድ ማተሚያ ቤት።
- ፫. ቸርነት አበበ (መምህሩ)፣ የመጽሐፍ ቅዱስ ጥናት፣ አዲስ አበባ፣ 2003 ዓ.ም
- ፬. መጽሐፍ ቅዱስ፣ አዲስ አበባ፣ ብርሃንና ሰላም ማተሚያ ቤት፣ 1980 ዓ.ም
- ፭. መዝገበ ታሪክ
- ፮. የመጽሐፍ ቅዱስ መማሪያ ለሕጻናት

የሰንበት ት/ቤት አመራር እና መምህራን እንዲሁም ተማሪዎችና
ወላጆች በመጽሐፉ ላይ ያላችሁን ማንኛውም አስተያየት እና ግብዓት
በሚከተለው አድራሻ ላኩልን

office@eotc-gssu.org

https://t.me/GSSUCurriculum_bot



የቅዱሳት መጻሕፍት ጥናት

ሁለተኛ ክፍል

ዳዊት ጎልዖድን ያሸነፈው በማን ስም ስከገጠመው ነው?

በእግዚአብሔር ስም



በኢትዮጵያ ኦርቶዶክስ ተዋሕዶ ቤተ ክርስቲያን የሰንበት ት/ቤቶች ማደራጃ መምሪያ የመንበረ ፓትርያርክ (ዓለም አቀፍ) የሰንበት ት/ቤቶች አንድነት የተዘጋጀ